

ዳኞች:-አልማወ ወሴ

ዓሊ መሐመድ

ተክሊት ይመሰል

እንዳሻወ አዳነ

ቀነዓ ቂጣታ

- አመልካቾች:-**
- | | | |
|---------------|---|------------------------|
| 1. አቶ አወል አማን | } | ተወካይ ሙስጠፋ አዋል
ቀርቦዋል |
| 2. ወ/ሮ ሩቅያ ሙሳ | | |

- ተጠሪዎች:-**
- | | | |
|--|---|------------------------|
| 1. ወ/ሮ አሳለፈች አንዳግቤ | } | ተወካይ አቶ ግርማ ጥላሁን ቀርቦዋል |
| 2. አቶ አስራት ግርማ | | |
| 3. የአዳማ ከተማ የመሬት ልማት እና ማናጅመንት ኤጀንሲ - የቀረበ የሰም | | |

መዝገቡ ተመርምሮ የሚከተለው ፍርድ ተሰጥቷል።

ፍርድ

ይህ የሰበር ጉዳይ የይዞታ ክርክርን የሚመለከት ክስ መነሻ ያደረገ ነው። የጉዳዩ አመጣጥ ሲታይ፡ የአሁን አመልካቾች /የሥር ጣልቃ ገቦች/፣ የአሁን 1ኛ እና 2ኛ ተጠሪዎች /የሥር አሳሾች/፣ የአሁን 3ኛ ተጠሪ /የሥር ተከሳሽ/ ሆኖ ሲከራከሩ እንደነበር መዝገቡ ያመለክታል። የአሁን 1ኛ እና 2ኛ ተጠሪዎች በአዳማ ወረዳ ፍ/ቤት ባቀረቡት ክስ ለእያንዳንዳችን 200 ካ.ሜ ቦታ እንዲሰጠን ተወስኖ በዚህ መሰረት ካርታ የተሰጠን ቢሆንም 1ኛ ከሳሽ በእጅ የደረሰው ቦታ 90 ካ.ሜ ሲሆን፣ 2ኛ ከሳሽ ደግሞ በእጅ የገባው 110 ካ.ሜ ብቻ በመሆኑ ተከሳሽ እና ማዘጋጃ ቤት የተቀነሰውን ቀሪ ቦታ አሟልቶ እንዲያስረክብን በማለት ከሷል። የሥር ተከሳሽ መጥሪያ ደርሶት ባለመቅረቡ መልስ የመስጠት መብቱ ታልፏል። የሥር ፍ/ቤት ጉዳዩን በማየት በሰጠው ወሳኔ ከሳሾች ለእያንዳንዳቸው 200 ካ.ሜ እንዲሰጣቸው ተወስኖ ካርታ ተሰጥቷቸው መሬት ቢሰጣቸውም በካርታ ላይ የተጠቀሰው ሙሉ ይዞታ በእጃቸው ስላልገባ ተከሳሽ እና ማዘጋጃ ቤት የተቀነሰውን ቀሪ ቦታ አሟልቶ እንዲያስረክባቸው በማለት ወስኗል። ከዚህ በኋላ የአሁን አመልካቾች በፍ/ብ/ሥ/ሥ/ሕ/ቁ.358 መሰረት ባቀረቡት የመቃወሚያ አቤቱታ ከሳሾች እና ተከሳሽ የተሰማሙበት ይዞታ ጣልቃ ገቦች ከኃ/ስላሴ ጊዜ ጀምሮ በገጠር መሬት ይዘን የቤት ቁጥር 188

እና ግምቱ 500,000.00 የሚያወጣ ቤት ሰርተንብት እየተጠቀምን ያለን በመሆኑ፣ ተከላሽ ንብረታችንን ለከላሾች እንዲያስክረብብን፣ ካልሆነ ካላ የመጠየቅ መብታችን እንዲጠበቅልን በማለት አመልክተዋል። የሥር ከላሾች እና የሥር ተከላሽ ለየብቻ ባቀረቡት መልስ ከላሾች ያቀረቡት አቤቱታ ተቀባይነት የለውም በማለት ወስኗል።

የወረዳው ፍ/ቤት የግራ ቀኙን የሰው ምስክሮች በመስማት በሰጠው ውሳኔ የከተማው አስተዳደር በጣልቃ ገቦች ይዞታ ላይ ለከላሾች ካርታ ሰርተላቸው እንደሆነ ወይም መራቱን በሕጋዊ መንገድ ወስዶ እንደሆነ ከመራት ጉዳይ ጋር በተያያዘ በሊዝ አዋጅ ቁጥር 721/2004 አንቀጽ 26፣ 29፣ 30 በደንብ ቁጥር 155/2005 እና የኦሮሚያ ከተማ በሊዝ ለማስተዳደር የወጣ መመሪያ ቁጥር 9/2005 መሰረት በአስተዳደራዊ መንገድ እዛው የሚታይ እንጂ በፍ/ቤት የሚቀርብ ጉዳይ አይደለም፣ የካላ ጥያቄም ከሆነ መጠኑን ለይተው ለብቻ ክስ ማቅረብ ስለሚችል፣ ጣልቃ ገቦች ያቀረቡት ክስ የክስ ምክንያት የለውም በማለት የቀረበውን የመቃወሚያ አቤቱታ ወድቅ በማድረግ የቀድሞውን ውሳኔ በማጽናት ወስኗል። የአሁን አመልካቾች ይህን ውሳኔ በመቃወም ይግባኝ ለአዳማ ልዩ ዞን ከፍተኛ ፍ/ቤት ያቀረቡ ሲሆን ፍ/ቤት ግራ ቀኙን በማክራከር በሰጠው ውሳኔ የሥር ከላሾች የተጓደለው ይዞታ ተሟልቶ እንዲሰጣቸው በማለት ያቀረቡት ክስም ሆነ የሥር ጣልቃ ገቦች ያቀረቡት አቤቱታ ፍ/ቤት የማየት ስልጣን የለውም በማለት ለሥር ፍ/ቤት ቀድሞ እና በኋላ የተሰጠውን ውሳኔ በመሻር ወስኗል። የሥር ከላሾች ይህን ውሳኔ በመቃወም ይግባኝ ለኦሮሚያ ጠቅላይ ፍ/ቤት ያቀረቡ ሲሆን ፍ/ቤት ግራ ቀኙን በማክራከር በሰጠው ውሳኔ ፍ/ቤት የሥር ከላሾች ያቀረቡትን ጥያቄ ለማየት ስልጣን የለውም የሚያስብል ነገር የለም፣ የወረዳው ፍ/ቤት ውሳኔ ጸንቷል፣ የከፍተኛ ፍ/ቤት ውሳኔ ተሸሯል በማለት ወስኗል። የሥር ጣልቃ ገቦች ይህን ውሳኔ በመቃወም የሰበር አቤቱታ ለኦሮሚያ ጠቅላይ ፍ/ቤት ሰበር ሰሚ ችሎት ያቀረቡ ቢሆንም አቤቱታቸው ተቀባይነት ሳያገኝ ወድቅ ተደርጎ የሥር ፍ/ቤት ውሳኔ ጸንቷል። የአሁን የሰበር አቤቱታ የቀረበው ይህን ውሳኔ በመቃወም ለማስለወጥ ነው።

የአሁን አመልካቾች በ11/10/2007 ዓ.ም በተጻፈ ሶስት ገጽ አቤቱታ የአሁን 1ኛ እና 2ኛ ተጠሪዎች የጎደለውን መራት አሟልቶ 3ኛ ተጠሪ እንዲሰጣቸው ያቀረቡት ዳኝነት ፍ/ቤቶች በሊዝ አዋጅ ቁጥር 721/2004 እና የኦሮሚያ ክልል የከተማ መራትን አስተዳደር ያወጣ ሊዝ አዋጅ ቁጥር 55/2006 ለመወሰን ያልተፈቀደላቸው ሆኖ ሳለ ያለስልጣን የሰጡት ውሳኔ መሰረታዊ የሕግ ስህተት ነው። የአሁን አመልካቾች በዋናነት ያቀረብነው የዳኝነት ጥያቄ ለረጅም ዓመታት በእጃችን የቆየውን ይዞታንና ንብረትን 3ኛ ተጠሪ ለ1ኛ እና 2ኛ ተጠሪዎች ማስረከብ አይገባውም እንዲሁም በአማራጭ ማስረከብ አለበት የሚባል ከሆነ ካህ የመጠየቅ መብታችን እንዲጠበቅልን በማለት አመልክተን እያለ የኦሮሚያ ጠቅላይ ፍ/ቤት ጥያቄያችን የመራት ካላ ጥያቄ ስለሆነ በፍ/ቤት የሚታይ አይደለም በማለት የሰጠው ውሳኔ መሰረታዊ የሕግ ስህተት

የተፈጸመበት ነው። ስለዚህ የሥር ፍ/ቤቶች ወሳኔ ተሸሮልን፣ የአዳማ ልዩ ዞን ከፍተኛ ፍ/ቤት ወሳኔ እንዲጸናልን ወጪና ኪሳራ እንዲወሰንልን በማለት አመልክቷል።

ይህ ሰበር ሰሚ ችሎት ጉዳዩን በማየት የሚጣራ ነጥብ አለ በማለት አቤቱታው ያስቀርባል በማለት ተጠሪዎች መልስ እንዲሰጡ በታዘዘው መሰረት የአሁን 1ኛ እና 2ኛ ተጠሪዎች ሐምሌ 16 ቀን 2007 ዓ.ም የተጻፈ አራት ገጽ መልስ እና የአሁን 3ኛ ተጠሪ በ15/01/2007 ዓ.ም የተጻፈ መልስ ሶስት ገጽ አቅርበው ከመዝገቡ ጋር ተያይዟል። የመልሱም ይዘት፡ የአዳማ ወረዳ ፍ/ቤት፣ የኦሮሚያ ጠቅላይ ፍ/ቤት እና የክልሉ ሰበር ሰሚ ችሎት የሰጡት ወሳኔ መሰረታዊ የሕግ ስህተት የሌለው ትክክለኛ ወሳኔ ስለሆነ እንዲጸናልን ወጪና ኪሳራ እንዲወሰንልን በማለት በዝርዝር ተከራክሯል። የአሁን አመልካቾችም የመልስ መልስ አቅርቧል።

የጉዳዩ አመጣጥ ከላይ የተመለከተው ሲሆን ይህ ችሎት የግራ ቀኙን ክርክር ለሰበር አቤቱታ መነሻ ከሆነው ወሳኔ እና አግባብነት ያላቸውን የህግ ድንጋጌዎች ጋር በማገናዘብ፣ እንዲሁም መደበኛ ፍ/ቤት ይህን ጉዳይ የማየት ስልጣን አለው ወይስ የለውም? የሚለውን እንደጭብጥ በመያዝ እንደሚከተለው መርምሮታል። መዝገቡን እንደመረመርነው ለዚህ ክርክር መነሻ የሆነው የአሁን 1ኛ እና 2ኛ ተጠሪዎች ያቀረቡት ክስ ሲሆን፣ የዳኝነት ጥያቄአቸውም በካርታ ላይ ተጠቅሶ ለእያንዳንዳችን የተሰጠው ቦታ 200 ካ.ሜ ቢሆንም በእጃችን የገባው የቦታ መጠን ከዚህ የሚያንስ በመሆኑ የጎደለው ይዘታ ተሟልቶ እንዲሰጠን በማለት 3ኛ ተጠሪን የክሰሱ ሲሆን፣ የወረዳው ፍ/ቤት ይህን የዳኝነት ጥያቄ መሰረት በማድረግ ወሳኔ የሰጠ በመሆኑ፣ የአሁን አመልካች ይህን ወሳኔ በመቃወም ይዘታችን ማስረከብ የለበትም ካልሆነ ካሳ ሊሰጥን ይገባል የሚል መቃወሚያ አቅርቧል። የአሁን 1ኛ እና 2ኛ ተጠሪዎች ያቀረቡት ጥያቄ የጎደለው ይዘታ ተሟልቶ እንዲሰጥን የሚል ሲሆን፣ የአሁን አመልካቾች ደግሞ ያለምንም ምትክ ቦታ ወይም ካሳ ይዘታችን ሊወሰድብን አይገባም የሚል መቃወሚያ ማቅረባቸውን ማየት ይቻላል። የግራ ቀኙ ክርክር የሚያተኩረው በአዳማ ከተማ አስተዳደር ሥር ያለውን የከተማ ቦታን የሚመለከት ነው። የአዳማ ከተማ አስተዳደር በኦሮሚያ ክልላዊ መንግስት ውስጥ የሚገኝ እንደመሆኑ መጠን ይህን የከተማ ቦታ የሚያስተዳድረው የከተማ መሬት የሊዝ አዋጅ ቁጥር 721/2004፣ ይህን አዋጅ መሰረት በማድረግ ክልሉ ያወጠው የከተማ መሬትን በሊዝ ለማስተዳደር የወጣ ደንብ ቁጥር 155/2005 እና የከተማ መሬትን በሊዝ ለማስተዳደር የወጣ መመሪያ ቁጥር 9/2005 በተመለከቱ መርሆዎች መሆን እንዳለበት መገንዘብ ያስፈልጋል። ከከተማ ቦታ ጋር በተያያዘ ለሚነሱ ጥያቄዎች እንዲሁም ቦታን ከማስለቀቅ እና ተያያዥነት ያላቸው ጥያቄዎች የሚስተናገዱት በዚህ አዋጅ፣ ደንብ እና መመሪያ መሆን ይገባል። ከዚህ ጋር ተያይዞ አግባብነት ያላቸው የአዋጁ ድንጋጌዎች አንቀጽ 26፣ 27፣ 28፣ 29፣ እና 30 ሲሆን፣ የከተማ ቦታን ከማስለቀቅና ምትክ ቦታ እና ካሳን ከመክፈል አንጻር ጉዳዩ የሚታይ መጀመሪያ በሕግ አግባብ በከተማው አስተዳደር

የተዋቀረው አካል እንደሆነ ያመለክታል። የደንብ 155/2005 አንቀጽ 26፣ 55 እና 56 እንዲሁም የመመሪያ አንቀጽ 33 እና 36 ድንጋጌዎች ተፈጻሚነት እንዳለው ማየት ይቻላል። በዚህ አግባብ ስልጣን የተሰጠው የአስተዳደር አካል የከተማ ቦታ ጋር በተያያዘ ለሚነሱ የመብት ጥያቄዎች፣ ይዞታን ለማስለቀቅ ትዕዛዝ ከመስጠት፣ ምትክ ቦታ እና የካሳ መጠን ወስኖ ከማሳወቅ አንጻር ስልጣን የተሰጠው መሆኑን ያመለክታል። በዚህ አስተዳደራዊ ወሳኔ ላይ ቅሬታ ያለው አካል አቤቱታውን እዛው በሕግ አግባብ በተዋቀረው አካል ዘንድ ማቅረብ እንዳለበት ነው። ይህ አካል በአቤቱታው ላይ የሰጠው ወሳኔ ላይ ቅሬታ ያለው አካል ይግባኙን በከተማ አስተዳደር ደረጃ በተዋቀረው ይግባኝ ሰሚ ጉባኤ ማቅረብ መብት እንዳለው ከአዋጁ ድንጋጌ መገንዘብ ይቻላል። በዚህ አካሄድ ጉባኤው የሚሰጠው ወሳኔ ካሳን በተመለከተ ካልሆነ በስተቀር ሌሎች ምትክ ቦታን ጨምሮ በሌሎች በሕግም ሆነ በፍሬ ነገር ክርክሮች ላይ ጉባኤው የሚሰጠው ወሳኔ የመጨረሻ ይሆናል። የካሳ ጥያቄም ቢሆን በይግባኝ ለመደበኛ ከፍተኛ ፍ/ቤት ሊቀርብ እንደሚገባ እንጂ ቀጥታ ክስ ሊቀርብ እንደማይችል ይደነግጋል። ይህ የሚሆነው ግን እነዚህ አካላት በሕጉ አግባብ ተዋቅረው ከከተማ መሬት ጋር በተያያዘ የሚነሱትን ክርክሮች የሚያስተናግዱበት ሥርዓት የተዘረጋ እንደሆነ ነው። የአሁን አመልካቾችም ሆኑ የአሁን 1ኛ እና 2ኛ ተጠሪዎች ይህ አስተዳደራዊ አካል በህጉ አግባብ ስላልተዋቀረ በመደበኛ ፍ/ቤት ክስ ማቅረባቸውን አግባብነት ባለው ማስረጃ አስደግፈው ያቀረቡት ክርክር የለም። ስለዚህ ከዚህ አንጻር ሲታይ በግራ ቀኙ መካከል ያለውን የጎደለው ይዞታ እንዲሟላልን የሚል የዳኝነት ጥያቄ፣ ምትክ ቦታ እና ካሳ ሳይከፈለን ከይዞታችን ልንነቀል እና ማስረከብ የለብንም የሚለው የዳኝነት ጥያቄ በተመለከተ በቀጥታ ክስ ለመደበኛ ፍ/ቤት ሊቀርብ የሚገባ ጉዳይ አይደለም። ከላይ በተመለከተው መሰረት ስልጣን ላለው የአስተዳደር አካል የሚቀርብ ጉዳይ ነው። ስለዚህ የሥር ፍ/ቤቶች በዚህ አግባብ በማየት ከግራ ቀኙ የቀረበውን የዳኝነት ጥያቄዎች ለመወሰን ስልጣን ስለሌላቸው የቀረቡትን የዳኝነት ጥያቄዎች በፍ/ብ/ሥ/ሥ/ሕ/ቁ.244 /2፣ ሀ/ እና 245 /2/ መሰረት ወድቅ ማድረግ ሲገባቸው፣ ጥያቄውን በመቀበል የሰጡት ወሳኔ መሰረታዊ የሕግ ስህተት ያለው በመሆኑ የሚከተለው ወሳኔ ተሰጥቷል።

ወ. ሳ ኔ

1. የአዳማ ወረዳ ፍ/ቤት በመ.ቁ.68317 በ06/12/2007 ዓ.ም የሰጠው ወሳኔ እና የኦሮሚያ ጠቅላይ ፍ/ቤት በመ.ቁ.200569 በ13/08/2007 ዓ.ም የሰጠው ወሳኔ እና የኦሮሚያ ጠቅላይ ፍ/ቤት ሰበር ሰሚ ችሎት በመ.ቁ.204835 በ25/09/2007 ዓ.ም የሰጠው ትዕዛዝ መሰረታዊ የሕግ ስህተት የተፈጸመበት በመሆኑ በፍ/ብ/ሥ/ሥ/ሕ/ቁ.348 /1/ መሰረት ተሸሯል።

2. የአዳማ ልዩ ዞን ክፍተኛ ፍ/ቤት በመ.ቁ.19245 በ04/03/2007 ዓ.ም የሰጠው ወሳኔ መሰረታዊ የሕግ ስህተት ያልተፈጸመበት በመሆኑ በፍ/ብ/ሥ/ሕ/ቁ.348 /1/ መሰረት ጸንቷል።
3. መደበኛ ፍ/ቤት ይህን ጉዳይ በቀጥታ ክስ ተቀብሎ አከራክሮ ወሳኔ ለመስጠት ስልጣን የለውም ብለናል።
4. የዚህ ወሳኔ ግልባጭ ለሥር ፍ/ቤት ይድረስ።
5. ግራ ቀኙ በዚህ ችሎት የደረሰባቸው ወጪና ኪሳራ የየራሳቸውን ይቻሉ ብለናል።
መዝገቡ ተዘግቷል፣ ወደ መዝገብ ቤት ይመለስ ብለናል።

የማይነበብ የአምስት ዳኞች ፊርማ አለበት።

ሃ/ወ